

(സി) കോവിഡ് മരണങ്ങൾ ശരിയായ രീതിയിൽ കണക്കാക്കുന്നതിൽ ആരോഗ്യ വകുപ്പിന് വീഴ്ച സംഭവിച്ചിട്ടുണ്ടോ; എങ്കിൽ കാരണം വിശദമാക്കാമോ?

ഇല്ല. ICMR-ഉം WHO യും പുറപ്പെടുവിച്ച മാർഗ്ഗനിർദ്ദേശങ്ങളുടെ അടിസ്ഥാനത്തിലാണ് സംസ്ഥാനത്ത് കോവിഡ് മരണം സ്ഥിരീകരിക്കുന്നത്. ഗവൺമെന്റ് പോർട്ടലിൽ കോവിഡ് പോസിറ്റീവ് റിപ്പോർട്ട് ചെയ്തിട്ടുള്ളതും, കൃത്യമായ മെഡിക്കൽ ബുള്ളറ്റിൻ ജില്ലയിൽ നിന്ന് അയച്ചുതന്നിട്ടുള്ളതുമായ എല്ലാ കോവിഡ് മരണങ്ങളും സംസ്ഥാനതലത്തിൽ റിപ്പോർട്ട് ചെയ്യപ്പെട്ടിട്ടുണ്ട്. മരണകാരണം കോവിഡ് മൂലമാണോ അല്ലയോ എന്നുള്ളത് ചികിത്സിച്ചിരുന്ന ഡോക്ടർ തന്നെയാണ് സ്ഥിരീകരിച്ചിരുന്നത്. ആയത് മെഡിക്കൽ ബുള്ളറ്റിനിൽ രേഖപ്പെടുത്തിയിട്ടുണ്ട്. സംസ്ഥാനതലത്തിൽ ഇവ ക്രോഡീകരിച്ചാണ് റിപ്പോർട്ട് ചെയ്യുന്നത്. “Brought dead” ആയിട്ടുള്ള കേസുകൾക്ക് RTPCR പരിശോധനാഫലം നിർബന്ധമാക്കിയിട്ടുണ്ടായിരുന്നു. വ്യക്തത ഇല്ലാത്തതോ, അല്ലെങ്കിൽ അപൂർണ്ണമായതോ ആയ മെഡിക്കൽ ബുള്ളറ്റിനുകൾ ജില്ലയിൽ നിന്നും അയച്ചിട്ടുള്ളത് ആയവ പരിഹരിച്ചുതന്ന മുറയ്ക്കാണ് റിപ്പോർട്ട് ചെയ്തിരുന്നത്. മേൽപ്പറഞ്ഞ മൂന്ന് മാനദണ്ഡങ്ങൾ പ്രകാരം ജില്ലകളിൽ നിന്നും അയച്ചുതന്നിരുന്ന എല്ലാ മരണങ്ങളും സംസ്ഥാനതലത്തിൽ ക്രോഡീകരിച്ച് റിപ്പോർട്ട് ചെയ്തിട്ടുണ്ട്. മെഡിക്കൽ ബുള്ളറ്റിനിൽ ഡോക്ടർ രേഖപ്പെടുത്തിയിട്ടുള്ള മരണകാരണത്തെ അടിസ്ഥാനമാക്കിയാണ് കോവിഡ്, നോൺ കോവിഡ് എന്നിങ്ങനെ തരംതിരിക്കുന്നത്. കോവിഡ് മരണം റിപ്പോർട്ട് ചെയ്യുന്നതിലെ കാലതാമസം ഒഴിവാക്കുന്നതിനായി 2021 ജൂൺ 16-ാം തീയതി മുതൽ അതാത് ജില്ലയുടെ കോവിഡ് മരണനിരക്ക് ജില്ലകൾ നേരിട്ട് റിപ്പോർട്ട് ചെയ്യുന്നതിനായി സജ്ജമാക്കിയ ഗവൺമെന്റ് പോർട്ടലിൽ ഉൾപ്പെടുത്തി ജില്ലാ മെഡിക്കൽ ഓഫീസർമാർ റിപ്പോർട്ട് ചെയ്യുകയും, സംസ്ഥാനതലത്തിൽ ക്രോഡീകരിക്കുകയും ചെയ്തുവരുന്നു.

തോക്ക് ഉപയോഗിച്ചുള്ള കൊലപാതകം

25 (*445) ശ്രീ. റോജി എം. ജോൺ:

ശ്രീ. എ. പി. അനിൽ കുമാർ: താഴെ കാണുന്ന ചോദ്യങ്ങൾക്ക് മുഖ്യമന്ത്രി (ശ്രീ. പിണറായി വിജയൻ) സദയം മറുപടി നൽകുമോ:

(എ) പാശ്ചാത്യ രാജ്യങ്ങളിൽ മാത്രം സംഭവിക്കാറുള്ള തോക്ക് ഉപയോഗിച്ചുള്ള കൊലപാതകം സംസ്ഥാനത്ത് ഉണ്ടാകുന്ന സാഹചര്യം അന്വേഷണ വിധേയമാക്കിയിട്ടുണ്ടോ?

ഉണ്ട്.

(ബി) കോതമംഗലത്ത് ഡെന്റൽ കോളേജ് വിദ്യാർത്ഥിനിയായിരുന്ന മാനസയെ രാഖിൽ എന്ന യുവാവ് വെടിവെച്ചുകൊന്ന സംഭവത്തിൽ തോക്കിന്റെ ഉറവിടം കണ്ടെത്താൻ പോലീസിന് സാധിച്ചിട്ടുണ്ടോ; ഉണ്ടെങ്കിൽ വിശദാംശങ്ങൾ നൽകാമോ?

ഉണ്ട്. പ്രസ്തുത കേസിലെ കുറ്റകൃത്യത്തിനായി ഉപയോഗിച്ച തോക്ക് പ്രതിയായ രാഖിൽ ബീഹാറിൽ നിന്നും വാങ്ങിയതാണെന്ന് സൂപ്പർ ആദിത്യൻ മൊഴി നൽകിയതിനെത്തുടർന്ന് അന്വേഷണ സംഘം ബീഹാറിലെത്തി രാഖിലിന് തോക്ക് നൽകിയ സോനകുമാർ മോദി, ഇക്കാര്യത്തിന് ഇടനിലക്കാരനായി പ്രവർത്തിച്ച Manish Kumar എന്നിവരെ അറസ്റ്റ് ചെയ്ത് 8-7-2021-ന് കേരളത്തിലെത്തിച്ച് ഊർജ്ജിതമായ അന്വേഷണം തുടർന്നു വരുന്നു.

(സി) സംസ്ഥാനത്ത് ഓൺലൈൻ പോർട്ടലുകൾ, ഡാർക്ക് വെബ് തുടങ്ങിയവയിൽ നിന്നും അനധികൃതമായി തോക്കുകൾ വാങ്ങുവാൻ സാധിക്കും എന്നത് വസ്തുതയാണോ; ഇത് സംബന്ധിച്ച് എന്തെങ്കിലും പരാതികൾ പോലീസിന് ലഭിച്ചിട്ടുണ്ടോ; വിശദമാക്കാമോ?

തോക്കുകൾ, നിരോധിത ലഹരി പദാർത്ഥങ്ങൾ എന്നിവ വിൽക്കുന്ന ടെലഗ്രാം ചാനലുകൾ, ഡാർക്ക് വെബ് സൈറ്റുകൾ എന്നിവ പ്രവർത്തിക്കുന്നതായി ഹൈടെക് ട്രൈബ്യൂണൽ സെല്ലിന്റെയും സൈബർ ഡോമിന്റെയും ശ്രദ്ധയിൽപ്പെട്ടിട്ടുണ്ട്. ചില സോഷ്യൽ മീഡിയ ആപ്ലിക്കേഷനുകൾ വഴി തോക്കുകൾ വിൽപന നടത്തുന്നതായിട്ടുള്ള മെസേജുകളും പരസ്യങ്ങളും മറ്റും നൽകിവരുന്നതായി കാണപ്പെട്ടിട്ടുണ്ട്. എന്നാൽ ഇവയിൽ ഒന്നാമത്തെ തോക്കുകൾ കേരളത്തിൽ ഡെലിവറി ചെയ്തിട്ടുള്ളതായോ പ്രസ്തുത സോഷ്യൽ മീഡിയ ആപ്ലിക്കേഷനുകൾ കേരളത്തിൽ രജിസ്റ്റർ ചെയ്തിട്ടുള്ളതായോ കണ്ടെത്തിയിട്ടില്ല. മറ്റ് സ്ഥലങ്ങളിലുള്ള ഇത്തരം സൈറ്റുകളിലൂടെ തോക്കുകൾ വിൽപനയ്ക്ക് വച്ചിരിക്കുന്നതായി അവകാശപ്പെടുന്നുണ്ടെങ്കിലും ഇതിനു വേണ്ട ട്രാൻസാക്ഷൻ, വെർച്വൽ കറൻസിയായിട്ടാണ് സൈറ്റുകളിൽ ആവശ്യപ്പെട്ടിരിക്കുന്നത്. എന്നാൽ ഇന്ത്യയിൽ ഇത്തരത്തിലുള്ള വെർച്വൽ കറൻസി ട്രാൻസാക്ഷനുകൾ നിയമ വിധേയമല്ലാത്തതിനാൽ ഇത്തരത്തിൽ പണം നൽകി ഇവർ അവകാശപ്പെടുന്നതുപോലെ തോക്കുകൾ ലഭ്യമാകും എന്നതിന് തെളിവുകളൊന്നും ലഭിച്ചിട്ടില്ല. ഇത്തരത്തിലുള്ള സൈറ്റുകളിൽ അവരുടെ യാതൊരു വിശദാംശങ്ങളും നൽകിയിട്ടില്ലാത്തതുമാണ്. ഇത്തരത്തിലുള്ള വെബ് സൈറ്റുകൾ ഹൈടെക് സെല്ലിന്റെയും സൈബർ സെല്ലിന്റെയും സഹായത്തോടെ നിരീക്ഷണം നടത്തി വരുന്നു. ഇത് സംബന്ധിച്ചുള്ള പരാതികളൊന്നും പോലീസിന് ലഭിച്ചിട്ടില്ല.

(ഡി) സംസ്ഥാനത്ത് തോക്കിന് ലൈസൻസ് അനുവദിക്കുന്നതിനുള്ള മാനദണ്ഡങ്ങൾ വ്യക്തമാക്കാമോ?

Arms Act, 1959/Arms Rules, 2016 പ്രകാരം തോക്കിന് ലൈസൻസ് അനുവദിക്കുന്നതിന് ജില്ലാ ഭരണാധികാരികൾക്കാണ് അധികാരം. സ്പോർട്ട്സ്, സ്വയരക്ഷ, കൃഷി സംരക്ഷണം തുടങ്ങിയ ആവശ്യങ്ങൾക്ക് ഉപയോഗിക്കുന്നതിനാണ് തോക്ക് ലൈസൻസ് അനുവദിച്ചുവരുന്നത്. തോക്ക് ലൈസൻസ് അനുവദിക്കുന്നതിനായി ജില്ലാ കളക്ടർമാർക്ക് ലഭിക്കുന്ന അപേക്ഷകളിന്മേൽ പരിശോധന നടത്തി റിപ്പോർട്ടിനായി അതാത് ജില്ലാ പോലീസ് മേധാവികൾക്ക് അയച്ചുകൊടുക്കുകയും അപേക്ഷകന്റെ ക്രിമിനൽ പശ്ചാത്തലം, തോക്ക് കൈകാര്യം ചെയ്യുന്നതിലെ പ്രാവീണ്യം, ലൈസൻസിന്റെ ആവശ്യകത എന്നിവ അന്വേഷണം നടത്തി ലഭ്യമാക്കുന്ന റിപ്പോർട്ടിന്റെ അടിസ്ഥാനത്തിൽ ജില്ലാ ഭരണകൂടമാണ് തോക്ക് ലൈസൻസ് അനുവദിക്കുന്നത്.

കുടുംബശ്രീയുടെ വിപുലീകരണം

26 (*446) ശ്രീ. ഇ. കെ. വിജയൻ:

ശ്രീ. പി. ബാലചന്ദ്രൻ

ശ്രീ. ഇ. ടി. ടൈസൺ മാസ്റ്റർ

ശ്രീ. ജി. എസ്. ജയലാൽ: താഴെ കാണുന്ന ചോദ്യങ്ങൾക്ക്

തദ്ദേശ സ്വയംഭരണ, ഗ്രാമവികസനം, എക്സൈസ് വകുപ്പുമന്ത്രി (ശ്രീ. എം. വി. ഗോവിന്ദൻ മാസ്റ്റർ) സദയം മറുപടി നൽകുമോ:

(എ) സംസ്ഥാനത്ത് സ്ത്രീകളുടെ കരുത്തുറ്റ സാമൂഹിക സംഘടനാ സംവിധാനം എന്ന നിലയിൽ കുടുംബശ്രീയുടെ പ്രവർത്തനമേഖല വിപുലീകരിക്കേണ്ടതിന്റെ ആവശ്യകത ശ്രദ്ധയിൽപ്പെട്ടിട്ടുണ്ടോ; വിശദമാക്കാമോ?

ഉണ്ട്. സംസ്ഥാനത്ത് സ്ത്രീകളുടെ കരുത്തുറ്റ സാമൂഹിക സംഘടനാ സംവിധാനം എന്ന നിലയിൽ കുടുംബശ്രീയുടെ പ്രവർത്തന മേഖല വിപുലീകരിക്കുന്നതിന് താഴെപറയുന്ന പ്രവർത്തനങ്ങൾ നടപ്പിലാക്കാനാണ് ഉദ്ദേശിക്കുന്നത്.

1. കുടുംബശ്രീ സംഘടനാ സംവിധാനത്തെ ശക്തിപ്പെടുത്തുകയും നിരന്തരം പരിപോഷിപ്പിക്കുകയും ചെയ്യുക.

(i) സാമൂഹ്യാധിഷ്ഠിത മോണിറ്ററിംഗ് സംവിധാനം നടപ്പാക്കുന്നതിന് ജില്ല-ബ്ലോക്ക്-സി.ഡി.എസ്. തല കോർ കമ്മിറ്റി രൂപീകരണം.

(ii) സി.ഡി.എസ്. തല മെന്റർമാരുടെ നിയമനം